

## ”ایمان کی قسم“ کھانے کا کیا حکم ہے؟

مجیب: ابو حفص مولانا محمد عرفان عطاری مدنی

فتویٰ نمبر: WAT-3268

تاریخ اجراء: 10 جمادی الاولیٰ 1446ھ / 13 نومبر 2024ء

### دارالافتاء اہلسنت

(دعوت اسلامی)

### سوال

”ایمان کی قسم“ کھانے کا کیا حکم ہے؟ کیا یہ شرعاً جائز ہے، اور اگر کسی نے ایمان کی قسم کھائی تو یہ قسم ہو جائے گی یا نہیں، اور اس کا کفارہ کیا ہوگا؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

اللہ پاک کے نام اور صفات کے علاوہ، غیر خدا کی قسم کھانا، شرعاً ناجائز و گناہ ہے، چونکہ ”ایمان کی قسم“ غیر خدا کی قسم ہے، لہذا ایمان کی قسم کھانا بھی جائز نہیں اور اس سے قسم نہیں ہوگی، جیسا کہ فقہائے کرام کی تصریحات کے مطابق اگر کسی نے ”اللہ کے دین“ کی قسم کھائی، تو اس سے قسم نہیں ہوگی کیونکہ یہ غیر خدا کی قسم ہے، لہذا ایمان کی قسم بھی شرعی قسم نہیں اور اس قسم پر کوئی کفارہ بھی لازم نہیں۔

الاختیار لتعلیل المختار میں ہے: ”والأصل في هذا أن الحلف بغير الله تعالى لا يجوز لما روينا، وروي «أنه - عليه الصلاة والسلام - سمع عمر يحنف بأبيه فقال: "إن الله ينهاكم أن تحلفوا بآبائكم، من كان حالفا فليحنف بالله أو فليصمت»، وروي: «من حلف بغير الله فقد أشرك»، ولأن الحلف تعظيم المحلوف به ولا يستحقه إلا الله تعالى. وإذا لم يجز الحلف بغير الله تعالى لا يلزمه به كفارة لأنه ليس بيمين“ ترجمہ: اور قسم میں اصل یہ ہے کہ اللہ تعالیٰ کے علاوہ کی قسم جائز نہیں ہے، اس وجہ سے جو ہم نے روایت بیان کی اور مروی ہے کہ حضور صلی اللہ علیہ وسلم نے حضرت عمر رضی اللہ عنہ کو اپنے والد کی قسم کھاتے سنا تو فرمایا کہ بے شک اللہ پاک تمہیں اپنے باپ کی قسم کھانے سے منع فرماتا ہے، جو شخص قسم کھائے، تو وہ اللہ کی قسم کھائے یا خاموش رہے، اور مروی ہے کہ جس نے غیر اللہ کی قسم کھائی تو اس نے شرک کیا، اور اس لئے بھی کہ قسم میں محلوف بہ (یعنی جس کی قسم کھائی جائے، اس) کی تعظیم ہے اور تعظیم کا حقیقی مستحق اللہ عز و جل ہی ہے، اور جب غیر اللہ کی قسم

جائز نہیں تو اس سے کفارہ بھی لازم نہیں آئے گا کیونکہ یہ قسم ہی نہیں۔ (الاختیار لتعلیل المختار، جلد، صفحہ 51، مطبعة الحلبی، القاہر)

بدائع الصنائع میں ہے: ”ولو قال ودين الله أو طاعته أو شرائعه أو أنبيائه وملائكته أو عرشه لم يكن يميناً لأنه حلف بغير الله“ ترجمہ: اور اگر کسی نے کہا کہ اللہ کے دین یا اس کی اطاعت یا اس کے احکامات کی قسم، یا اس کے انبیاء اور اس کے ملائکہ (علیہم الصلوٰۃ والسلام)، یا اس کے عرش کی قسم تو قسم نہیں ہوگی، کیونکہ یہ غیر اللہ کی قسم کھانا ہے۔ (بدائع الصنائع، جلد 3، صفحہ 8، دارالکتب العلمیہ، بیروت)

بہار شریعت میں ہے: ”غیر خدا کی قسم قسم نہیں مثلاً تمھاری قسم، اپنی قسم، تمھاری جان کی قسم، اپنی جان کی قسم، تمھارے سر کی قسم، اپنے سر کی قسم، آنکھوں کی قسم، جوانی کی قسم، ماں باپ کی قسم، اولاد کی قسم، مذہب کی قسم، دین کی قسم، علم کی قسم، کعبہ کی قسم، عرش الہی کی قسم، رسول اللہ کی قسم۔“ (بہار شریعت، جلد 2، حصہ 9، صفحہ 302، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net